

مدنی مذاکرے کے سوال جواب

26 ربیع الاول 1444ھ	عالمی مدنی مرکز فیضانِ مدینہ کراچی	22، اکتوبر 2022ء
---------------------	------------------------------------	------------------

سوال: تعویذات و عملیات کا کام سیکھنا کیسا؟

جواب: اس میں نہ پڑنا اچھا ہے، بچنے میں ہی عافیت ہے، جیسے جن کو قید کرنے کے بارے میں اعلیٰ حضرت امام احمد رضا خان رحمۃ اللہ علیہ فرماتے ہیں کہ اس کا کم سے کم نقصان یہ ہے کہ بندہ تکبر میں مبتلا ہو جاتا ہے، البتہ وہ آدمی عملیات کی طرف جاسکتا ہے جو اس کی آفتوں سے واقف ہو، بعض لوگ کتابیں پڑھ کر یہ کام کرتے اور بڑا نقصان اٹھاتے ہیں، اس لیے اس فن کے ماہر استاذ کی رہنمائی میں یہ کام سیکھے۔ دعوتِ اسلامی کا شعبہ ہے روحانی علاج، اس کا باقاعدہ ایک نظام اور اصول بنے ہوئے ہیں، جو یہ کام سیکھنا چاہتا ہے تو ہمارے ہاں اس کی گنجائش ہے۔

سوال: آجکل نوجوانوں کی بھی نظر کمزور ہو جاتی ہے، اس کی کیا وجہ ہے؟

جواب: موبائل کا بہت زیادہ استعمال بھی نظر کمزور ہونے کا ایک سبب ہے، PDF کتابیں بھی اس میں ہوتی ہیں، بعض لوگ اندھیرے میں اس سے پڑھتے ہیں، یوں آنکھوں پر زیادہ زور پڑتا ہے، اس سے بچا جائے، نیند سے اٹھ کر فوراً موبائل نہ دیکھا جائے، موبائل ضرورتاً استعمال کریں اور اس کی روشنی بہت زیادہ یا بہت کم نہ رکھی جائے بلکہ درمیانی ہونی چاہئے، چلتے چلتے کتابیں پڑھنا، روشنی سامنے کی جانب ہونا (درست طریقہ یہ ہے کہ لائٹ پیچھے سے آئے اور کتاب پر پڑے) یہ احتیاطیں کریں تو نظر کی کمزوری سے بچت ہوگی۔ ان شاء اللہ الکریم

سوال: جوان اور نوجوان میں کیا فرق ہے؟

جواب: جوان بہادر، جنگجو کو بھی کہتے ہیں اور نوجوان یعنی نیا جوان، 30 سال تک بندہ جوان ہوتا ہے، 30 سال کے بعد جوانی ڈھل جاتی ہے۔ 60 سال کی عمر میں تو کامل بڑھاپا ہے۔

سوال: آج مدنی مذاکرے کی 2100 اقساط ہو چکی ہیں، کیا آپ مدنی چینل سے پہلے بھی مدنی مذاکرہ فرماتے تھے؟

جواب: مدنی چینل سے پہلے بھی مدنی مذاکرہ فیضانِ مدینہ میں ہوتا تھا اور درست یہ ہے کہ میرے اس طرح سوال جواب کا سلسلہ جوانی سے ہے، جب مدنی مذاکرے کا نام بھی نہیں ہوتا تھا۔

سوال: آپ بہت مسکراتے ہیں، اس کی کیا وجہ ہے؟

جواب: مسکرانا سنت ہے، نبی پاک صلی اللہ علیہ وآلہ وسلم کا ایک صفاتی نام مُتَبَسِّمٌ یعنی مسکرانے والا ہے، یاد رکھئے! جسے دین کا کام کرنا ہے، اُسے مسکرانے کی عادت بنانی ہوگی، مسکراہٹ دین کا کام کرنے کی مشین ہے، مسکرانا نہیں آتا تو تکلف سے مسکرایا کریں، ماں باپ اور بھائی بہنوں سے بھی مسکرا کر بات کیا کریں، انہیں وقت دیں، اس دوران آپ کے پاس موبائل نہ ہو (بلکہ سامنے والے کی بات پر مکمل توجہ دیں)۔ مسکرانا سیکھ لیں، دعوتِ اسلامی کا کام کہاں سے کہاں نکل جائے گا۔ ان شاء اللہ الکریم

سوال: عیادت اور تعزیت میں کیا فرق ہے؟

جواب: مریض کی تیمارداری، بیمار پر رسی کو عیادت کہتے ہیں، تعزیت غم کا اظہار ہے، کسی کو کوئی غم پہنچا، موت آئے، دکھ پہنچا تو تعزیت ہے۔

سوال: کیا صدقہ لینے کے بھی فضائل ہیں؟

جواب: اپنی ذات کے لیے صدقہ لینے کے فضائل پڑھے نہیں، بلکہ صدقہ نہ لینے کی ترغیب اور تحسین ہے۔

سوال: کیا تمام مسلمانوں کو ہر رات سورہ ملک پڑھنی چاہئے؟

جواب: جی ہاں! سورہ ملک پڑھنے کے کئی فضائل ہیں، جو شخص ہر رات سورہ ملک یعنی ”تَبٰرَكَ الَّذِي“ پڑھتا رہے وہ فتنہ قبر (قبر کی آزمائش) سے محفوظ ہو جاتا ہے۔ (التذکرۃ للقرطبی، ص 143) حضرت عبداللہ بن مسعود رضی اللہ عنہ فرماتے ہیں: جو شخص ہر رات سورہ ملک کی تلاوت کا عادی ہو گا یعنی پابند ہو گا وہ قبر کی آزمائش سے بچا لیا جائے گا۔ (سنن الکبریٰ للنسائی، 6/179، حدیث: 10547) بچوں کو بھی سورہ ملک یاد کروائیں، تمام مسلمانوں کو چاہئے کہ ہر رات اسے پڑھنے کو اپنے معمولات کا حصہ بنائیں، تقریباً 5 منٹ میں یہ سورت پڑھی جاسکتی ہے مگر شیطان پڑھنے نہیں دیتا۔

سوال: رسالہ ”امیر اہل سنت سے غوثِ پاک کے بارے میں سوال جواب“ پڑھنے یا سننے والوں کو جانشین امیر اہل سنت مدظلہ العالی نے کیا عادی؟

جواب: یا اللہ پاک! جو کوئی 17 صفحات کا رسالہ ”امیر اہل سنت سے غوثِ پاک کے بارے میں سوال جواب“ پڑھے یا سن لے، اُسے غوثِ پاک کے نقش قدم پر چلا، نیک بنا اور اُس کی بے حساب مغفرت فرما۔ امین بجاہ خاتم النبیین صلی اللہ علیہ وآلہ وسلم۔